

‘யேல்-என்யுஎஸ்’ கல்லூரியின் புதிய தலைவராக டான் டை யோங்



யேல்-என்யுஎஸ் கல்லூரியின் புதிய தலைவராக வரலாற்றுக் கல்வியாளரான பேராசிரியர் டான் டை யோங் (படம்) நியமிக்கப்பட்டு உள்ளார் என்று அக்கல்லூரி நேற்று வெளியிட்ட அறிக்கையில் தெரிவித்தது.

தற்போது அக்கல்லூரியின் நிர்வாக துணைத் தலைவர் (ஏட்டுக்கல்வி விவகாரங்கள்) பொறுப்பில் உள்ள பேராசிரியர் டான் வரும் ஜூலை மாதம் 1ஆம் தேதியிலிருந்து புதிய பொறுப்பை

ஏற்றுக் கொள்வார்.

2011ஆம் ஆண்டில் யேல் பல்கலைக்கழகமும் சிங்கப்பூர் தேசிய பல்கலைக்கழகமும் இணைந்ததிலிருந்து தற்போது இந்தத் கலைக்கல்லூரியின் தலைவராக இருப்பவர் பேராசிரியர் பெரிகில்ஸ் லுயிஸ். அவருக்குப் பதிலாக பேராசிரியர் டான் தலைவர் பொறுப்பை ஏற்பார்.

புதிய தலைவர் பொறுப்புக்குப் பொருத்தமானவரைத் தேர்வு செய்யும் குழு விரிவான உலகளாவிய தேடுதலுக்குப் பிறகு நேற்று தனது முடிவை அறிவித்தது. அத்தேர்வுக் குழுவில் அங்கம் வகித்த சிங்கப்பூர் தேசிய பல்கலைக் கழகத்தின் தலைவர் பேராசிரியர் டான் சோர் சுவான், பேராசிரியர் டான் டை யோங்கை “மிகத் திறமையான கல்வித் தலைவர்” என்று வர்ணித்தார்.

முன்னாள் நியமன நாடாளுமன்ற உறுப்பினரான பேராசிரியர் டான், முன்பு என்யுஎஸ் தெற்காசிய ஆய்வுக் கழகத்தின் இயக்குநராகவும் அப்பல்கலைக்கழகத்தின் கலை மற்றும் சமூக அறிவியல் துறையின் தலைவராகவும் பொறுப்பு வகித்துள்ளார்.